

1 Petrus

Hakerek dala uluk nosi Petrus

Tabe

¹⁻² Hakerek ne'e nosi ha'u, Petrus, mak Yesus Kristus klosan.

Ha'u kakerek ne'e bodik emi mamaluk sia mak Na'i Maromak boi ti'an. Emi moris keke lema ema rain, iha rai Pontus, rai Galatia, rai Kapadokia, rai Asia no rai Bitinia.

Mamaluk sia! Hori uluk fohon, Ama Maromak boi emi atu dadi baa Niakaan ema. Niakaan Kmalar Lulik namoos nola emikaan salan, nebee emi bele halo tuir ukun hotu-hotu mak Yesus Kristus natuun baa emi. Kalo emi hala'ok Niakaan ukun nia sia, nu'u Na'i Maromak nisik Yesus Kristus raan baa emi, atu dadi tadak na'ak, emi dadi moos ti'an bodik Nia.

Ha'u kaloon nebee Na'i Maromak natudu laran di'ak baa emi, nebee emi moris hetak manek no hetak dame.

Haloon baa Na'i Maromak

³ Tonu-haboot Na'i Maromak, mak itakaan Na'in Yesus Kristus Aman. Tan Nia dodan ita tebes, Nia nalo Yesus Kristus moris nikar, atu foo moris foun baa ita. Ita bele haloon baa Nia, tan ita hatene, Nia bele naliku ita nohuun. ⁴ Nia rai nela sasoin bodik ita iha lale'an. Mais sasoin nia seluk nosi sasoin iha raiklaran, tan la bele aat, la bele dodok, no la bele lakon. ⁵ Nia nodi Niakaan beran boot atu daka ita, to'o la no saa ida kois mak bele nadodok ita. Oras rai falu fila, Nia atu nalore hotu-hotu mak Nia nalo kedan bodik ita.

⁶ Tan lia nia sia, ita neon di'ak tebes, masik baa oras ne'e ita hetan susar oi-oik no horan todan. ⁷ Na'i Maromak nabusik nebee ita hetan susar nunia, tan Nia nakara tetu itakaan fiar. Kalo ita terus to'o rohan, ne'e na'ak, itakaan fiar biit no loos, hanesan mean isin. Ema tunu mean baa ha'i, nalo kadoor sia sai, foin hetan mean isin. Tuir Na'i Maromak nanoin, itakaan fiar folin todan liu mean. Kalo ita fiar no terus susar to'o rohan, Na'i Maromak atu tonu no nakneter ita, baa oras Yesus Kristus namaan aan mai nikar.

⁸ Masik emi la haree Yesus, emi hadomi Nia. Masik to'o baa oras ne'e moos, emi sei la haree Nia dauk, mais emi fiar baa Nia. Emi neon boot lo-loos, to'o la noo lia fuan mak atu hodi halore.

⁹ Emi neon boot nunia, tan emikaan fiar noo folin, ne'e mak, Na'i Maromak sori emi nosi sala.

¹⁰ Maromak mako'an uluk aan sia katak kedan lia nosi Na'i Maromak laran di'ak nia baa emi. Masik sia katak kedan nunia moos, sia sei buka bei-beik atu natene liu nosi lia Na'i Maromak sori ema. ¹¹ Kristus Kmalar serwisu iha siakaan neon, nebee sia moos katak kedan nosi lia Kristus kona susar no todan. Sia moos katak kedan na'ak, kalo Kristus mate ti'an, foin Na'i Maromak foti-nahaas Nia. Etuk, mako'an nia sia buka atu natene wainhira lia ne'e sia atu dadi. ¹² Mais Kristus Kmalar katak baa sia na'ak, lahoos sia mak atu naree lia ne'e sia, mais emi mak atu haree. Oras ne'e, emi rona ti'an lia ne'e sia, tan Maromak Kmalar Lulik nosi lale'an solok ema baa katak Manfatin Di'ak ne'e baa emi. Lia furak mak emi simu ne'e, makbukar lale'an sia moos tuir nobun nodi neon kabaas.

Moris moos

¹³ Emi musti hatene di'a-di'ak lia ne'e sia hotu-hotu. Daka aan, nebee bele haneo halo naruk hodi haloon bei-beik baa Yesus Kristus to'o Nia namaan aan mai nikar. Tan baa oras nia, Na'i Maromak atu natudu laran di'ak baa emi. ¹⁴ Hanono baa Na'i Maromak, hanesan lawarik oan nanono baa inan-aman. Uluk, emi sei la hatene dauk Na'i Maromak dalam moris mak loos. Mais oras ne'e emi hatene ti'an. Dadi keta moris tuir hahalok aat ona, nu'u emikaan moris dalam tuan nia. ¹⁵ Oras ne'e, emi musti moris moos hanesan Na'i Maromak. Nia bolu emi dadi baa Niakaan ema. Tan baa nia, emikaan moris tomak musti moos. ¹⁶ Iha Hakerek Moon, Na'i Maromak naruka na'ak, "Emi musti moos, tan Ha'u ne'e moos."✧

¹⁷ Emi bele dale ho Na'i Maromak, hanesan emi dale ho emikaan Ama. Mais Na'i Maromak moos Makotu Lia mak atu leno ema ida-idak moris. Nia nanis nakotu lia nodi moon, tan Nia la kli'is. Tan lia nia, oras emi hein heik hanesan ema matak iha raiklaran ne'e, emi musti daka aan hodi moris moos.

¹⁸ Emi hatene ha'ak, Kristus selu kotu atu sori emi nosi emikaan moris tuan mak folin lalek. Moris tuan nia, emi hetan hosi emikaan bei uluk sia. Mais hanoin! Kristus selu, la nodi mean no mutin mak atu lakon mohu. ¹⁹ Nia selu, nodi raan du'uk. Raa nia, folin todan kaliuk! Nia mate hanesan bibi malae oan sala lalek mak ema no'o nalo baa sera.

²⁰ Oras Na'i Maromak sei la nase'i raiklaran dauk, Nia nakotu kedan lia nosi Kristus. Mais uluk, Nia la natudu dauk lia Kristus baa ema raiklaran. Oras ne'e, foin Nia natudu. Hodi

✧ **1:16** Ukun-badu Na'ilulik 11:44-45, 19:2, 20:7

nunia, Kristus dadi matak-malirin bodik emi.
²¹ Tan Kristus Niakaan hahalok nia, emi bele di'a-di'ak ho Na'i Maromak. Nia mak nalo Kristus moris nikar, nodi foti-nahaas Kristus, nebee emi bele fiar hodi haloon baa Nia.

²² Tan emi moris moos tuir hanorin loos ti'an, oras ne'e emi musti harui aan atu hadomi tebe-tebes emikaan mamaluk makfiar sia. Hadomi sia hodi neon no laran, hodi dadomin nosi emikaan laran moon. ²³ Oras ne'e, emi hetan moris foun ti'an. Mais emi hetan lahoos hosi ina-ama mak atu mate iha raiklaran. Emi hetan hosi itakaan Ama iha lale'an mak la natene mate. Emi hetan tan emi simu Maromak Manfatin mak foo moris. Manfatin nia nafati to'o nima-nimak. ²⁴ Hakerek Moon na'ak,

“Ema raiklaran sia hanesan hae no ai funan.

Siakaan kabaas la oras dei.

Hae naklaik mohu.

Ai funan nakodan mohu.

La oras dei, sia lakon mohu.

²⁵ Mais itakaan Na'in Manfatin,
 nafati to'o nima-nimak.”

Tebes! Maromak Manfatin nia, Lia Di'ak mak ami katak ti'an baa emi.✧

2

Na'i Maromak eman moos

¹ Tan lia nia sia, emi keta halo aat ona. Keta halo kli'is ho ema. Keta oin-kotuk. Keta hirus ema. Keta dale hahaat ema. Soe lakon lia aat nia sia hotu-hotu! ² Kau mea oan buka inan susun ween. Nunia moos, emi musti buka Maromak Manfatin, tan Manfatin nia nalo emikaan fiar hetak kleur, hetak biit. Hodi nunia, emi dadi

✧ **1:25** Yesaya 40:6-8

hanesan ema matas mak nalo tuir Na'i Maromak hakaran hotu-hotu. ³ Emi bele nunia, tan emi horan hola ti'an itakaan Na'in laran di'ak.✠

⁴ Emi musti talin aan ho Kristus, tan Nia nu'u fatuk ida mak foo moris. Badaen sia foti soe fatuk nia, tan sia naneo, fatuk nia folin lalek. Mais Na'i Maromak nafoli kaliuk fatuk nia, nodi boi nola dadi baa fatuk tatuur mak folin kaliuk. ⁵ Oras ne'e, Na'i Maromak moos nalo emi hanesan fatuk mahoo moris. Nia boi nola emi, nodi nariik uma bodik Niakaan Kmalar. Nia moos nalo emi hanesan na'ilulik mak moris moos, nebee bele sera baa Nia. Kalo emi sera emikaan moris baa Nia, emikaan sera nia nanis nalo Nia neon di'ak, tan Yesus Kristus buka dalan ti'an bodik emi. ⁶ Hakerek Moon na'ak,

“Mana lai! Ha'u krai fatuk tatuur ida
iha kota Yerusalem ne'e,
mak ema temi na'ak, ‘kota Sion’.

Ha'u du'uk mak kboi kola fatuk nia.

Ha'u kafoli Nia liu resik.

Ema mak fiar baa Nia,

la moe kois.”✠

⁷ Yesus, mak fatuk nia. Ema mak fiar baa Nia, sia nafoli Nia liu resik. Mais ema mak la fiar baa Nia, sia la nafoli Nia. Hakerek Moon na'ak,

“Fatuk mak badaen sia soe nia,
oras ne'e dadi baa fatuk tatuur,
mak folin kaliuk.”✠

⁸ Hakerek no na'ak,

“Noo fatuk ida mak nalo ema sidi ain.

Noo fatuk ida mak nalo ema nakloti tan.”✠

Ema nakloti, tan sia la no'uk nalo tuir Maromak Manfatin. Hodi nunia, sia netan sotir aat.

✠ **2:3** Kananuk Sia 34:10 ✠ **2:6** Yesaya 28:16 ✠ **2:7** Kananuk Sia 118:22 ✠ **2:8** Yesaya 8:14-15

⁹ Mais emi oin seluk hosi sia. Na'i Maromak du'uk boi nola emi dadi baa Niakaan renu. Nia boi nola emi atu dadi ema hunun ida mak moris moos no serwisu hanesan na'ilulik mak naliku na'i. Nia nalo emi nunia, nebee emi katak lema rai hosi lia di'ak mak Nia nalo ti'an bodik emi. Nia bolu emi atu la'o hela lia aat, nebee moris tuir lia di'ak, hanesan emi sai hela makukun, atu moris iha Niakaan kroman kabaas.✠ ¹⁰ Uluk, emi hanesan ema uma ida mak folin lalek. Mais oras ne'e emi tama dadi ti'an baa Na'i Maromak eman uma laran. Uluk, emi la ho'uk simu Niakaan dodan. Mais oras ne'e, emi simu hola ti'an.✠

Daka di'a-di'ak nebee moris loos

¹¹ Mamaluk sia mak ha'u kadomi! Emi ne'e, ema makla'o rai no ema matak iha raiklaran ne'e. Tan nia, ha'u kusu rua-ruan, nebee emi keta tuir ema raiklaran mak nalo aat. Iha ema neon laran, beer halo aat natuda sakar beer halo di'ak. Keta to'o beer halo aat natoba nola emi. Kalo nunia, emi dodok ona! ¹² Tan lia nia, emi musti daka aan di'a-di'ak, nebee emi moris loos iha ema mak la natene Maromak klaran. Kalo sia dumar karin emi, sia naree emikaan hahalok di'ak. Hotu, baa oras Kristus namaan aan mai nikar, sia du'uk atu foti-nahaas Na'i Maromak, tan emikaan hahalok di'ak nia.

Ita musti hanono baa makaer ukun sia

¹³ Itakaan Na'in nakara nebee ita hanono baa ema makaer ukun sia. Nudaar, hanono baa na'in, tan nia mak ulun. ¹⁴ Hanono baa gubernur, tan na'in solok nia atu taa ukun baa ema mak nalo aat sia, no tonu ema mak nalo

✠ **2:9** Ema Isra'el Sai Nosi Mesir 19:5-6; Yesaya 43:20,21; Hanoin Hikar Dalan Moris 4:20, 7:6, 14:2; Titus 2:14; Yesaya 9:2 ✠ **2:10** Hosea 2:23

di'ak sia. ¹⁵ Na'i Maromak nakara nebee emi halo lia di'ak sia, to'o ema momok mak la natene sa-saa moos, la noo lia krarain kois atu nasalak emi. ¹⁶ Emi lahoos ema atan. Emi bele boi atu halo tuir emikaan hakara du'uk. Tebes. Mais keta boi atu halo aat. Boi atu halo di'ak hodi serwisu bodik Na'i Maromak, tan emi dadi baa Niakaan ema ti'an. ¹⁷ Hakneter ema hotu-hotu. Hadomi ema mak fiar baa Kristus. Moris tuir Na'i Maromak hakaran, tan nosi ikus Nia mak atu taa ukun baa ema raiklaran. No keta halu'a hakneter ema makaer ukun sia.

Ita terus susar, hodi tuir Kristus Niakaan knaninuk

¹⁸ Ema ain-liman sia! Hanono baa emikaan ulun, hodi hakneter sia. Keta hanono loos baa ulun mak laran di'ak dei. Masik ulun lian maka'as moos, emi musti hanono. ¹⁹ Masik ulun taa karin ukun moos, kalo emi haterus aan hodi hanoin Na'i Maromak hakaran, nanis Na'i Maromak natudu laran di'ak baa emi. ²⁰ Arumak emi ida kona ta'e tan halo sala, hotu haterus aan, emi hetan sotir saa? La noo! Mais kalo hetan susar tan halo lia di'ak, hotu emi haterus aan, nanis Na'i Maromak neon monu baa emi. ²¹ Na'i Maromak bolu emi atu moris haterus aan hodi halo lia loos, tan Kristus moos terus susar bodik emi. Nia dadi knaninuk bodik emi, nebee emi la'o tuir Niakaan ain leut. ²² Hakerek Moon na'ak,

“Nia la nalo sala kois.

La noo lia fuan tolek ida moos mak sai nosiibun.”[☆]

²³ Ema dale nahaat Nia, mais Nia la sakar. Sia nasusar Nia, mais Nia la selu nikar. Nia

☆ **2:22** Yesaya 53:9

latan isin lolon baa Na'i Maromak liman laran, tan fiar na'ak, Na'i Maromak nia, Makotu Lia moon.✧ ²⁴ Kristus natiu itakaan salan baa oras mate iha ai karuus. Nia nalo nunia, nebee ita lalika moris hodi halo sala tenik, mais moris hodi halo lia loos dei. Nia selu nola ita, nodi simu nola itakaan kastikar. Hotu Nia netan kanek wa'in, to'o mate. Mais Niakaan kanek nia sia dadi kanek mak nadi'ak nola ita.✧ ²⁵ Uluk, emi hanesan bibi malae mak la'o sees. Mais oras ne'e, emi fila ti'an baa Na'i Maromak. Nia lituk no naliku emi, hanesan makbalin di'ak lituk no naliku niakaan bibi malae.

3

Lia tate'an bodik feen-la'en sia

¹ Feto mak noo la'en sia! Ohin nia ha'u katak ka'ak, ita musti hanono baa ema makaer ukun. Nunia moos, emi musti hanono baa emikaan la'en. Noo mane balu mak la no'uk tuir Maromak Manfatin. Masik sia la no'uk rona feen lia fuan, mais kleu-leur sia bele fila baa Na'i Maromak tan naree feen moris dalam.✧ ² Sia naree feen nala'o lia hotu-hotu nodi neon loos no moon iha Na'i Maromak oin.

³ Feto siakaan kabaas la mai nosi luan. La mai nosi nahilas aan nodi fuuk ilas oi-oik. La mai nosi nafutar aan hodi mean no mutin. La mai nosi tau faru mak folin todan.✧ ⁴ Lia mak nalo feto sia dadi kabaas, mai nosi neon no laran du'uk. Mai nosi laran di'ak no neon mamatek. Masik ferik ti'an moos, kabaas nohuun. Na'i Maromak nanis tonu kabaas mak oin nunia. ⁵ Uluk aan, noo feto moon mak kabaas nunia.

✧ **2:23** Yesaya 53:7 ✧ **2:24** Yesaya 53:6 ✧ **3:1** Efesus 5:22;
Kolose 3:18 ✧ **3:3** 1 Timotius 2:9-10

Sia naloon baa Na'i Maromak no nanono baa siakaan la'en. ⁶ Knaninuk nu'u Bei Sara. Nia nanono baa la'en Abraham. Nia moos simu la'en babilan nia. Emi fetu sia, musti tuir Bei Sara. Kalo halo lia mak loos, lalika hata'uk sa-saa.*

⁷ Nunia moos, mane mak noo feen sia! Moris neon ida ho emikaan feen. Tetu di'a-di'ak saa mak di'ak bodik nia, hotu halo tuir. Hakneter nia iha lia hotu-hotu, tan fetu niakaan babelen seluk no mane. Hodi nunia, emi rua simu bele-bele moris mak Na'i Maromak nakara foo baa emi nosi Niakaan laran di'ak. Mais mane musti moris neon ida no feen, nebee Na'i Maromak rona emikaan hamulak.*

Lalika sarebak kalo hetan susar tan halo lia loos

⁸ Mamaluk sia! Lia rohan nune'e: Emi musti moris neon ida. Kalo emi ida netan susar, emi rumak sia musti tuir horan. Kalo noran neon di'ak, emi rumak sia moos musti tuir horan. Hadomi mamaluk makfiar sia. Haraik aan hodi hatudu laran di'ak baa malu. ⁹ Keta selu aat hodi aat. Kalo ema nasalak emi, keta selu hikar. Mais husu nebee Na'i Maromak natuun matak-malirin baa ema nia. Hodi nunia, Na'i Maromak moos natuun matak-malirin baa emi, tan Nia bolu emi atu halo lia di'ak nunia. ¹⁰ Hakerek Moon na'ak, "Ema mak buka moris manek, ema mak nakara otas naruk, nia musti daka ibun di'a-di'ak, nebee keta to'o nia dale lia aat no lia tolek.

¹¹ Nia musti nalo neon aat, hotu nanawa nalo aat. Nia musti nakfilas, hotu nalo lia loos. Nia musti buka dalan atu moris dame malu no ema,

* **3:6** Lia Uluk Fohon 18:12 * **3:7** Efesus 5:25; Kolose 3:19

no buka dalan atu moris di'ak malu no ema.
 12 Itakaan Na'in tau matan
 baa ema mak moris loos.
 Nia moos rona siakaan hamulak.
 Mais Nia se'i kotuk baa
 ema mak moris aat."☆

13 Kalo emi halo lia loos bei-beik, la noo ema
 ida kois mak atu selu aat baa emi. 14 Kalo ema
 nasusar emi tan halo lia loos, emi sotir. Keta
 hata'uk. Keta neo-neon.☆ 15 Hakmatek neon dei,
 hodi foti-hahaas Kristus iha emikaan neon tan
 Nia mak emikaan Na'in.

Kalo ema nusu emi halore lia nosi emikaan
 fiar, emi musti hadi'a aan hataa. Nunia moos,
 kalo ema nusu emi halore tan saa emi haloon
 baa Kristus.☆ 16 Mais hataa hodi lia mamar.
 Hakneter sia, nebee sia natene emi halo lia loos
 hodi neon moon. Hotu, kalo ema dale nahaat
 emi, tan emi talin malu ho Kristus, kleu-leur sia
 noran moe tan emikaan hahalok di'ak nia sia.
 17 Hanoin! Kalo hetan susar tan halo lia loos,
 lia nia di'ak, kalo Na'i Maromak nakara. Lia nia
 di'ak liu nosi hetan susar tan halo lia sala.

18 Kristus mate dala ida dei,
 atu kasu nola ema raiklaran salan.
 Nia mak moris loos,
 mate bodik ema mak moris kale'uk aan.
 Nia mate, nebee emi bele di'ak hikar no Na'i
 Maromak.

Nia, ema raiklaran mak bele mate nu'u ita.
 Ema no'o Nia,
 mais Maromak Kmalar nalo Nia moris nikar.
 19 Oras Kristus moris nikar, Maromak Kmalar
 nodi Nia baa nanorin matebian sia mak nein iha
 fatin ida hanesan bui. 20 Matebian nia sia, ema

☆ 3:12 Kananuk Sia 34:12-17 ☆ 3:14 Mateus 5:10 ☆ 3:15
 Yesaya 8:12-13

uluk aan mak moris iha raiklaran baa Noh oras. Sia la no'uk nanono baa Maromak. Baa oras nia, Noh nalo roo boot ida. Hotu Na'i Maromak nei-nein atu naree ema nia sia atu nanono baa Nia ka, lale. Mais sia la no'uk. Tan baa nia, ema na'in walu dei mak sasin nosi motasa'e boot nia.✧

²¹ Wee nosi motasa'e nia dadi knaninuk baa emi, baa oras emi hetan sarani hodi wee. Wee nia natudu na'ak Na'i Maromak sori emi, nodi beran nosi Yesus Kristus mak moris nikar ti'an. Baa oras emi hetan sarani, ema la nariis emi atu namoos emikaan isin. Lale! Baa oras emi hetan sarani, emi hameno baa Na'i Maromak atu hamoos emikaan neon, nebee emi bele moris halo lia loos. ²² Oras ne'e, Yesus namaan aan sa'e baa lale'an ti'an. Iha nebaa, Nia nabesi aan iha fatin mak kneter kaliuk iha Na'i Maromak sorin kwana. Tan lia nia, makbukar lale'an sia, makaer ukun sia, no makaer beran hotu-hotu, musti nanono baa Nia.

4

Kristus eman musti moris loos

¹ Kristus, ema raiklaran hanesan ita. Tan Nia netan susar wa'in, emi moos musti hadi'a aan atu hetan susar hanesan Nia. Mais hanoin, tan ema mak nadi'a aan netan susar tan natali aan no Kristus, ema nia nakotu ti'an na'ak nia la nalo sala ona. ² Masik nia sei moris iha raiklaran ne'e, nia la nalo sala hanesan ema seluk sia, tan nia moris tuir Na'i Maromak hakaran.

³ Uluk, emi halo lia aat, hodi moris tuir ema mak la natene Maromak. Mais oras atu halo nunia to'o ti'an! Hanawa ona. Tan sia beer nalo lia aat. Sia lisan asu karawa. Sia lanuk teen. Sia

✧ **3:20** Lia Uluk Fohon 6:1—7:24

nase'i dahur moe lalek. Sia lo'u baa ai'oi lulik mak nalo ita hakribi. ⁴ Uluk emi nunia. Mais oras ne'e, emi la kahur tenik ho siakaan a'aat mak liu kladik nia. Sia dale nahaat emi, tan sia la natene lia huun mak nalo emi, to'o emi la tuir sia ona.

⁵ Mais, hanoin! Nosi ikus sia musti nataa baa Na'i Maromak, mak Makotu Lia. Sia musti katak baa Nia, tan saa sia moris aat nunia. Keta halu'a! Ema hotu-hotu mak sei moris no ema mak mate ti'an bele-bele nataa baa Nia. ⁶ Tebes! Na'i Maromak atu leno ema mak mate ti'an, hanesan Nia moos leno ema mak sei moris. Tan baa nia, Yesus baa katak Lia Di'ak baa ema mak mate ti'an sia, nebee sia bele natene Na'i Maromak hakaran.

Haliku di'a-di'ak babelen mak Na'i Maromak foo

⁷ Tan raiklaran kre'is falu fila ona, ita musti haneo naruk hodi neon mamatek, nebee ita bele hamulak di'a-di'ak. ⁸ Lia mak folin kaliuk, nune'e: ita harui aan atu moris hadomi malu. Masik ema nalo sala wa'in baa ita moos, ita la laran moras, tan ita hadomi nohuun. ⁹ Loke liman simu ema nosi fatin seluk atu nein heik iha emikaan uma. Keta simu hodi hakmuuk.

¹⁰ Na'i Maromak fa'e babelen ti'an baa ita ida-idak. Ema ida-idak musti nodi niakaan babelen nia atu naliku niakaan mamaluk makfiar sia. Babilan di'a-di'ak okaan babelen nia, nebee noo folin bodik Na'i Maromak. ¹¹ Kalo Na'i Maromak fa'e babelen baa o, to'o o matenek manorin ema, manorin modi Maromak Manfatin du'uk. Kalo Na'i Maromak fa'e babelen baa o, to'o o

✧ **4:8** Lia Fuan Tate'an 10:12; Yohanis 13:34-35

matenek maliku ema, maliku sia di'a-di'ak tuir babelen mak Na'i Maromak foo baa o nia. Hodi nunia, ema hotu-hotu bele naree na'ak, emi ne'e, Yesus Kristus eman. Hotu, sia tonu-naboot Na'i Maromak Niakaan maka'as! Tan Nia kaer ukun nima-nimak! Tebes!

Ita hetan susar tan dadi baa Kristus eman

¹² Mamaluk sia mak ha'u kadomi! Kalo emi hetan susar, keta blaar, tan Na'i Maromak nodi susar atu tetu emikaan fiar. Keta maneo, o mesan dei mak metan susar. ¹³ Mais emi musti neon boot, tan emi hetan susar bele-bele ho Kristus. Nosi ikus, emi moos hetak neon boot baa oras ema hotu-hotu naree Kristus Niakaan maka'as. ¹⁴ Kalo ema dale nahaat emi tan emi talin malu ho Kristus, emi sotir. Ne'e na'ak, Maromak Kmalar mak maka'as, natuun baa emi ti'an. ¹⁵ Mais keta to'o emi hetan susar, tan emi dadi ema mak no'o ema, ema na'ok, ema aat, lale, ema tokar lauk. ¹⁶ Mais kalo hetan susar tan dadi ema sarani, lalika moe aan. Di'ak liu, tonu-haboot Na'i Maromak, tan emi dadi Kristus eman ti'an.

¹⁷ Na'i Maromak Niakaan oras atu leno ema siakaan moris to'o ti'an. Nia leno ema nahuu nosi ita, Niakaan ema du'uk. Hanoin di'a-di'ak! Kalo Nia leno ema nahuu nosi ita ema sarani mak Niakaan ema du'uk, oin nunabee tenik ema mak la no'uk simu Niakaan Lia Di'ak? ¹⁸ Hakerek Moon na'ak,

“Kalo ema mak moris loos, kre'is la netan moris, oin nunabee tenik, ema mak tali'ur baa Na'i Maromak?
Oin nunabee tenik, ema mak moris iha sala laran?”✧

✧ **4:18** Lia Fuan Tate'an 11:31

¹⁹ Kalo Na'i Maromak nabusik ita hetan susar tuir Niakaan hakara, ita bele fiar ha'ak, Nia nanis daka ita. Nia mak nase'i ita. Nia nanis nalo tuir saa mak Nia dale. Tan lia nia, ita keta hanawa halo lia loos.

5

Lia tate'an bodik ema malikuk ema sarani sia

¹ Ha'u ne'e, ema malikuk ema sarani. Uluk, baa oras Kristus natiu Niakaan susar, Ha'u karee kodi matan du'uk. Nosi ikus, baa oras Na'i Maromak natudu Kristus Niakaan maka'as, ha'u moos atu tuir karee kodi matan du'uk. Etuk, ha'u koo beran atu kfoo lia tate'an baa ema malikuk rumak sia. Lia tate'an nia, nune'e: ² Emi hanesan makbalin mak naliku bibi malae. Emi musti haliku di'a-di'ak ema mak Na'i Maromak latan baa emi. Keta babilan sia hodi neon baluk, mais babilan hodi neon tomak. Keta babilan sia tan buka sotir, mais babilan tan buka atu halo tuir Na'i Maromak hakaran. ³ Keta haruka karin hodi hatodan sia. Emi musti dadi knaninuk bodik sia, nebee sia bele tuir emikaan lala'ok di'ak. ⁴ Yesus, mak itakaan Makbalin Ulun. Kalo Nia namaan aan mai nikar ti'an, Nia atu foo saseban baa emi, tan emi babilan di'a-di'ak Niakaan ema. La noo mak bele nahaat saseban nia, tan saseban nia nafati nohuun.

Lia tate'an bodik ema nurak sia

⁵ Ema nurak sia! Emi musti hanono baa ema malikuk sarani sia. Musti hakraik aan, tan Hakerek Moon na'ak,
 “Na'i Maromak sakar ema mak naksa'ek aan,

✧ 5:2 Yohanis 21:15-17

mais Nia natudu laran di'ak baa ema mak nakraik aan."✧

⁶ Emi hotu-hotu musti hanoin Na'i Maromak beran, nebee keta loko aan nunia. Hotu, to'o baa niakaan oras, Na'i Maromak atu foti-nahaas emi.✧ ⁷ Keta neo-neon, mais latan lia hotu-hotu baa Na'i Maromak, nebee Nia babilan, tan Nia neon monu baa emi.

⁸ Daka aan di'a-di'ak hodi haneo halo naruk, tan diabu ulun funu ita. Nia buka dalan atu nadodok mohu ita, hanesan busa krakat boot buka hahaak. ⁹ Mais keta hata'uk. Ita bele haterus aan sakar nia hodi fiar baa Na'i Maromak bei-beik. Keta halu'a, tan emikaan mamaluk makfiar sia iha raiklaran ne'e moos netan susar nu'u emi. ¹⁰ Mais hanoin, tan Na'i Maromak nakara natudu laran di'ak baa emi. Nia bolu nola emi atu dadi baa Niakaan ema, tan emi tuir Kristus ti'an. Tan lia nia, Nia atu foti-nahaas emi, nebee emi bele moris nima-nimak ho Nia. Dadi kalo emi hetan susar, la oras dei, tan Na'i Maromak atu tulun emi. Nia atu nakbiit emi, nodi foo babelen baa emi nebee emi bele hariik metin. ¹¹ Ita haloon nebee Nia kaer beran hotu-hotu to'o nima-nimak. Tebes!

Petrus narohan hakerek

¹² Silas* mak tulun ha'u nalo hakerek babadak oan ne'e. Nia, itakaan maluk makfiar no ha'ukaan liman kwana. Ha'u ksolok lia tate'an baa emi, nebee emi haterus aan hetak biit, tan Na'i Maromak buka atu natudu laran di'ak baa

✧ **5:5** Lia Fuan Tate'an 3:34 ✧ **5:6** Mateus 23:12; Lukas 14:11, 18:14 * **5:12** Hakerek Moon lia Yunani na'ak, *Silvanus* iha ne'e. *Silvanus* nia, Silas naran ida seluk. Leno lia Silas hahuu hosi Kristus Klosan Lian 15:22, 40.

ita nohuun. Tan baa nia, emi musti hariik metin.
Keta hakiduk.

¹³ Ema makfiar mak naklibur iha kota Babel
solok tabe baa emi. Na'i Maromak boi nola sia,
manesak no emi.

Ha'ukaan oa Markus moos solok tabe baa
emi.✧

¹⁴ Kalo emi hasoru malu, hasee malu hodi de'i
kabaas atu hatudu emikaan dadomin.

Nebee emi hotu-hotu mak fiar baa Kristus,
moris manek no dame.

Tabe,
Petrus

✧ **5:13** Kristus Klosan Lian 12:12, 25, 13:13, 15:37-39; Kolose 4:10;
Filemon 24

Tetun Alkitab
Genesis and the New Testament in the Tetun Belu
language of Indonesia and East Timor
Kejadian dan Perjanjian Baru dalam bahasa Tetun
Belu. Genesis eo Novo Testamento em língua Tétum
Belu.

copyright © 2013 Unit Bahasa dan Budaya

Language: Tutun Belu (Tetun)

Translation by: Wycliffe Bible Translators

This translation is made available to you under the terms of the Creative Commons Attribution-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not make any derivative works that change any of the actual words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2022-03-11

PDF generated using Haiola and XeLaTeX on 22 Feb 2024 from source files dated 31 Aug 2023

66336204-8208-5358-97ab-2b85b8c3392e